



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ
លេខ: ២៣០...សហវ.ប.បក

ប្រកាស
ស្តីពី

តួនាទីសេវាកម្មពន្ធដារ

ឧបនាយករដ្ឋមន្ត្រី
រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- បានឃើញព្រះរាជក្រមលេខ នស/រកម/០២៩៧/០៣ ចុះថ្ងៃទី២៤ ខែកុម្ភៈ ឆ្នាំ១៩៩៧ ដែលប្រកាសឱ្យប្រើច្បាប់ស្តីពីសារពើពន្ធ
- បានឃើញព្រះរាជក្រមលេខ នស/រកម/០៣០៣/០១០ ចុះថ្ងៃទី៣១ ខែមីនា ឆ្នាំ២០០៣ ដែលប្រកាសឱ្យប្រើច្បាប់ស្តីពីវិសោធនកម្មនៃច្បាប់ស្តីពីសារពើពន្ធ
- បានឃើញអនុក្រឹត្យលេខ ៤៣ អនក្រ.បក ចុះថ្ងៃទី២៨ ខែកុម្ភៈ ឆ្នាំ២០២២ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- យោងតាមតម្រូវការចាំបាច់របស់ក្រសួងសេដ្ឋកិច្ចនិងហិរញ្ញវត្ថុ

សម្រេច

ប្រការ១.- គោលបំណង

ប្រកាសនេះ មានគោលបំណងកំណត់លក្ខណវិនិច្ឆ័យ និងគ្រប់គ្រងបុគ្គលដែលធ្វើសកម្មភាពអាជីវកម្មភ្នាក់ងារសេវាកម្មពន្ធដារ ដើម្បីធានាការផ្តល់សេវាឱ្យអ្នកជាប់ពន្ធរបស់ភ្នាក់ងារសេវាកម្មពន្ធដារ ប្រកបដោយគុណភាព និងវិជ្ជាជីវៈ ដើម្បីឱ្យអ្នកជាប់ពន្ធ និងភ្នាក់ងារសេវាកម្មពន្ធដារ អនុវត្តត្រឹមត្រូវ ទាន់ពេលវេលា និងទប់ស្កាត់បាននូវអំពើគេចវេះពន្ធ។

ប្រការ២.- វិសាលភាព

ប្រកាសនេះមានវិសាលភាពអនុវត្តចំពោះបុគ្គលដែលធ្វើសកម្មភាពអាជីវកម្មភ្នាក់ងារសេវាកម្មពន្ធដារ ដែលធ្វើការផ្គត់ផ្គង់សេវាទាក់ទិននឹងពន្ធដារដល់អ្នកជាប់ពន្ធតាមរបបស្វ័យប្រកាស។

ភ្នាក់ងារសេវាកម្មពន្ធដារ អាចធ្វើការផ្គត់ផ្គង់សេវាទាក់ទិននឹងពន្ធដារដល់អ្នកជាប់ពន្ធតាមរបបស្វ័យប្រកាសផង និងអ្នកជាប់ពន្ធមិនស្ថិតក្នុងរបបស្វ័យប្រកាសផង។ អ្នកជាប់ពន្ធដែលមិននៅក្នុងរបបស្វ័យប្រកាស អាចទទួលបានការផ្គត់ផ្គង់សេវាទាក់ទិននឹងពន្ធដារ ដោយបុគ្គលដទៃទៀតក្រៅពីភ្នាក់ងារសេវាកម្មពន្ធដារ។

ប្រការ៣.- និយមន័យ

សម្រាប់គោលដៅនៃប្រកាសនេះ៖

- ១- ពាក្យ “បុគ្គល” សំដៅដល់ រូបវន្តបុគ្គល នីតិបុគ្គល និងសហគ្រាសសហកម្មសិទ្ធិ ដូចមានចែងក្នុងមាត្រា៣៦ នៃច្បាប់ស្តីពីសារពើពន្ធ។
- ២- ពាក្យ “វិញ្ញាបនបត្រជំនាញវិជ្ជាជីវៈពន្ធដារ” សំដៅដល់ វិញ្ញាបនបត្រចេញដោយអគ្គនាយកដ្ឋានពន្ធដារ ដែលបេក្ខជនបានប្រឡងជាប់ជាស្ថាពរជំនាញវិជ្ជាជីវៈពន្ធដារ។
- ៣- ពាក្យ “ភ្នាក់ងារសេវាកម្មពន្ធដារ” សំដៅដល់ បុគ្គលដែលទទួលបានអាជ្ញាប័ណ្ណភ្នាក់ងារសេវាកម្មពន្ធដារ ពីអគ្គនាយកដ្ឋានពន្ធដារ។
- ៤- ពាក្យ “ស្ថាប័នមានសមត្ថកិច្ច” សំដៅដល់ ស្ថាប័នឬអាជ្ញាធរមានសមត្ថកិច្ចរបស់រាជរដ្ឋាភិបាលនៃព្រះរាជាណាចក្រកម្ពុជា។
- ៥- ពាក្យ “អាជ្ញាប័ណ្ណ” សំដៅដល់ អាជ្ញាប័ណ្ណភ្នាក់ងារសេវាកម្មពន្ធដារ ដែលចេញដោយអគ្គនាយកដ្ឋានពន្ធដារ។

ប្រការ៤.- លក្ខណវិនិច្ឆ័យ និងលក្ខខណ្ឌក្នុងការស្នើសុំអាជ្ញាប័ណ្ណ

១- បុគ្គលដែលមានបំណងធ្វើសកម្មភាពអាជីវកម្មភ្នាក់ងារសេវាកម្មពន្ធដារ ត្រូវមានអាជ្ញាប័ណ្ណភ្នាក់ងារសេវាកម្មពន្ធដារ ដែលចេញដោយអគ្គនាយកដ្ឋានពន្ធដារ។

២- ពាក្យស្នើសុំអាជ្ញាប័ណ្ណភ្នាក់ងារសេវាកម្មពន្ធដារ ត្រូវស្នើសុំទៅអគ្គនាយកដ្ឋានពន្ធដារ តាមទម្រង់ និងសេចក្តីណែនាំ ដែលកំណត់ដោយអគ្គនាយកដ្ឋានពន្ធដារ។

៣- ភ្នាក់ងារសេវាកម្មពន្ធដារត្រូវចុះបញ្ជីពន្ធដារ ជាអ្នកជាប់ពន្ធមធ្យមឬធំ និងបំពេញលក្ខខណ្ឌណាមួយ ដូចខាងក្រោម៖

- ក- បុគ្គលមានវិញ្ញាបនបត្រជំនាញវិជ្ជាជីវៈពន្ធដារចេញដោយអគ្គនាយកដ្ឋានពន្ធដារ ដែលមានសុពលភាព ឬ
- ខ- ក្រុមហ៊ុននីតិបុគ្គល ឬក្រុមហ៊ុនសហកម្មសិទ្ធិ ដែលទទួលបានអាជ្ញាប័ណ្ណសេវាកម្មគណនេយ្យនិងសវនកម្មដែលចេញដោយក្រសួងសេដ្ឋកិច្ចនិងហិរញ្ញវត្ថុ ឬ

- គ- គណនេយ្យករ និងសវនករជំនាញ ដែលជាសមាជិកវិទ្យាស្ថានគណនេយ្យករ និងសវនករជំនាញកម្ពុជា ឬ
- ឃ- អតីតមន្ត្រីពន្ធដារ ហើយធ្លាប់បានបម្រើការងារនៅរដ្ឋបាលសារពើពន្ធកម្ពុជាចាប់ពី ១០ឆ្នាំឡើងទៅ និងមិនធ្លាប់ប្រព្រឹត្តបទល្មើសទាក់ទងនឹងពន្ធដារ ឬផ្សំគំនិតជាមួយអ្នកជាប់ពន្ធក្នុងការគេចវេះពន្ធ ឬបន្តប្រាក់ពន្ធ និងមិនធ្លាប់ទទួលបាននិយមន័យផ្សេងៗពីអគ្គនាយកដ្ឋានពន្ធដារ ឬពីក្រសួងសេដ្ឋកិច្ចនិងហិរញ្ញវត្ថុ ឬពីតុលាការ។

ប្រការ៥.- បែបបទនិងនីតិវិធីនៃការដាក់ពាក្យស្នើសុំអាជ្ញាប័ណ្ណ

បែបបទនិងនីតិវិធីនៃការដាក់ពាក្យស្នើសុំ បន្ត ព្យួរនិងបច្ចុប្បន្នភាពអាជ្ញាប័ណ្ណ ត្រូវកំណត់ដោយសេចក្តីណែនាំរបស់អគ្គនាយកដ្ឋានពន្ធដារ។

ប្រការ៦.- អ្នកតំណាង

បុគ្គលដែលមានបំណងស្នើសុំអាជ្ញាប័ណ្ណភ្នាក់ងារសេវាកម្មពន្ធដារ ត្រូវមានអ្នកតំណាងម្នាក់ដែលជានាយក ឬបណ្ឌិតិការ ឬកម្មសិទ្ធិករម្នាក់ដែលកាន់កាប់ភាគហ៊ុន ឬសិទ្ធិបោះឆ្នោតលើសពី ៥០% ហើយបានបំពេញលក្ខខណ្ឌមួយក្នុងចំណោមលក្ខខណ្ឌដែលមានចែងក្នុងប្រការ៤ នៃប្រកាសនេះ។

ប្រការ៧.- ការផ្លាស់ប្តូរអ្នកតំណាង

ក្នុងករណីភ្នាក់ងារសេវាកម្មពន្ធដារជាក្រុមហ៊ុននីតិបុគ្គល ឬសហគ្រាសសហកម្មសិទ្ធិ មានការផ្លាស់ប្តូរអ្នកតំណាងម្នាក់ដែលជានាយក ឬបណ្ឌិតិការ ឬកម្មសិទ្ធិករម្នាក់ដែលកាន់កាប់ភាគហ៊ុន ឬសិទ្ធិបោះឆ្នោតលើសពី ៥០% ត្រូវមកធ្វើបច្ចុប្បន្នភាពនៅអគ្គនាយកដ្ឋានពន្ធដារយ៉ាងយឺតបំផុត ១៥ថ្ងៃ មុនការផ្លាស់ប្តូរ។

ប្រការ៨.- សិទ្ធិរបស់ភ្នាក់ងារសេវាកម្មពន្ធដារ

បន្ថែមលើសិទ្ធិដែលមានចែងក្នុងមាត្រា១០៦ នៃច្បាប់ស្តីពីសារពើពន្ធ ភ្នាក់ងារសេវាកម្មពន្ធដារ ដែលមានលិខិតផ្ទេរសិទ្ធិជាលាយលក្ខណ៍អក្សរធ្វើជាអ្នកតំណាងស្របច្បាប់ពីអ្នកជាប់ពន្ធ មានសិទ្ធិជំនួសមុខឱ្យអ្នកជាប់ពន្ធក្នុងការបំពេញកាតព្វកិច្ចសារពើពន្ធដូចខាងក្រោម៖

- ១- ធ្វើទំនាក់ទំនងជាមួយរដ្ឋបាលសារពើពន្ធ
- ២- បំពេញបែបបទពន្ធដារ
- ៣- ដាក់លិខិតប្រកាសសារពើពន្ធប្រចាំខែ ប្រចាំឆ្នាំ និងបង់ពន្ធអាករទាំងឡាយ ដែលកំណត់ដោយច្បាប់និងបទប្បញ្ញត្តិស្តីពីពន្ធដារ
- ៤- ចុះហត្ថលេខាជំនួសអ្នកជាប់ពន្ធ
- ៥- បង្ហាញនិងផ្តល់ឯកសារ របាយការណ៍ ឬលិខិតយុត្តិការផ្សេងៗពាក់ព័ន្ធនឹងពន្ធដាររបស់អ្នកជាប់ពន្ធដល់រដ្ឋបាលសារពើពន្ធ
- ៦- ធ្វើបណ្តឹងតវ៉ា និងបណ្តឹងឧទ្ធរណ៍ស្របតាមបទប្បញ្ញត្តិស្តីពីពន្ធដារ
- ៧- បំពេញរាល់កាតព្វកិច្ចដែលអ្នកជាប់ពន្ធ ត្រូវទទួលខុសត្រូវចំពោះមុខច្បាប់និងបទប្បញ្ញត្តិស្តីពីពន្ធដារ
- ៨- ទទួលព័ត៌មានជាប្រចាំអំពីការធ្វើបច្ចុប្បន្នភាព ឬវិសោធនកម្មនៃច្បាប់និងបទប្បញ្ញត្តិស្តីពីពន្ធដារ
- ៩- ធ្វើជាដៃគូសហប្រតិបត្តិការល្អជាមួយរដ្ឋបាលសារពើពន្ធ ក្នុងគោលបំណងដើម្បី៖

ក. ពង្រីកនិងពង្រឹងការផ្តល់សេវា និងការអប់រំដល់អ្នកជាប់ពន្ធឱ្យទាន់ពេលវេលា និងអាចទុកចិត្តបាន ដើម្បីធានាឱ្យការអនុវត្តច្បាប់និងបទប្បញ្ញត្តិស្តីពីពន្ធដារបានល្អប្រសើរ

ខ. ទប់ស្កាត់សកម្មភាពគេចវេះពន្ធ

គ. ផ្តល់អនុសាសន៍សម្រាប់ជាធាតុចូលដើម្បីបំពេញបន្ថែម និងអភិវឌ្ឍន៍ច្បាប់និងបទប្បញ្ញត្តិស្តីពីពន្ធដារ ឱ្យមានលក្ខណៈគ្រប់ជ្រុងជ្រោយ និងទំនើបកម្ម។

ប្រការ៩.- កាតព្វកិច្ចរបស់ភ្នាក់ងារសេវាកម្មពន្ធដារ

ភ្នាក់ងារសេវាកម្មពន្ធដារ មានកាតព្វកិច្ចដូចខាងក្រោម៖

- ១- ធ្វើសកម្មភាពអាជីវកម្មភ្នាក់ងារសេវាកម្មពន្ធដារនៅទីតាំង ដែលទទួលបានការអនុញ្ញាតពីអគ្គនាយកដ្ឋានពន្ធដារ ដោយមានដាក់ស្លាកយីហោជាភ្នាក់ងារសេវាកម្មពន្ធដារ
- ២- ប្រកាស និងបង់ពន្ធឱ្យបានត្រឹមត្រូវ ទាន់ពេលវេលាតាមច្បាប់និងបទប្បញ្ញត្តិស្តីពីពន្ធដារ
- ៣- ផ្តល់សេវាផ្សេងៗដល់អ្នកជាប់ពន្ធទាក់ទិននឹងពន្ធដារ ប្រកបដោយវិជ្ជាជីវៈ និងសុចរិតភាព
- ៤- សម្របសម្រួលដើម្បីឱ្យអ្នកជាប់ពន្ធអនុវត្តកាតព្វកិច្ចសារពើពន្ធបានត្រឹមត្រូវ ស្របតាមច្បាប់និងបទប្បញ្ញត្តិស្តីពីពន្ធដារ
- ៥- ជួយអ្នកជាប់ពន្ធឱ្យអនុវត្តកាតព្វកិច្ចសារពើពន្ធបានត្រឹមត្រូវ
- ៦- រួមចំណែកទប់ស្កាត់បទល្មើសកេងបន្លំប្រាក់ពន្ធ តាមរយៈការផ្តល់ព័ត៌មានជូនរដ្ឋបាលសារពើពន្ធអំពីសកម្មភាពគេចវេះពន្ធ
- ៧- ផ្តល់លិខិតផ្ទេរសិទ្ធិជាលាយលក្ខណ៍អក្សរពីអតិថិជនរបស់ខ្លួន និងបង្ហាញអាជ្ញាប័ណ្ណភ្នាក់ងារសេវាកម្មពន្ធដារជូនមន្ត្រីពន្ធដារក្នុងពេលបំពេញភារកិច្ចជាតំណាងស្របច្បាប់របស់អ្នកជាប់ពន្ធ
- ៨- ទំនាក់ទំនង ឬធ្វើការជាមួយរដ្ឋបាលសារពើពន្ធប្រកបដោយភាពស្មោះត្រង់
- ៩- ផ្តល់ឯកសារ កំណត់ត្រា បញ្ជីគណនេយ្យ និងព័ត៌មានផ្សេងៗទៀតទាក់ទិននឹងសកម្មភាពអាជីវកម្មរបស់អតិថិជន តាមសំណើរបស់រដ្ឋបាលសារពើពន្ធ
- ១០- មិនត្រូវបង្ហាញ និងផ្តល់ព័ត៌មានសម្ងាត់នានាទាក់ទិននឹងពន្ធដារ របស់អតិថិជនខ្លួនទៅតតិយជនដោយគ្មានការអនុញ្ញាតពីអតិថិជនខ្លួនឡើយ លើកលែងតែមន្ត្រីពន្ធដារក្នុងពេល និងក្នុងគោលដៅបំពេញភារកិច្ចជាផ្លូវការតាមបទប្បញ្ញត្តិស្តីពីពន្ធដារ
- ១១- ផ្តល់ជូនអគ្គនាយកដ្ឋានពន្ធដារនូវបញ្ជីឈ្មោះបុគ្គលិក ដែលផ្តល់សេវាកម្មពន្ធដារជារៀងរាល់ចុងខែ
- ១២- បន្តបង្កើន និងធ្វើបច្ចុប្បន្នភាពចំណេះដឹងទាក់ទិននឹងវិជ្ជាជីវៈរបស់ខ្លួន ដើម្បីធានាថាសេវាកម្ម ដែលត្រូវបានផ្តល់ឱ្យអតិថិជន ប្រកបដោយវិជ្ជាជីវៈ ត្រឹមត្រូវតាមច្បាប់និងបទប្បញ្ញត្តិស្តីពីពន្ធដារជាធរមាន។

ប្រការ១០.- ការអនុវត្តកាតព្វកិច្ចសារពើពន្ធ

១- អ្នកជាប់ពន្ធ ឬភ្នាក់ងារកាត់ទុក (នាយក បណ្តាធិការ កម្មសិទ្ធិករ គណនេយ្យករ និងបុគ្គលិកទទួលសិទ្ធិរបស់សហគ្រាស) អាចបំពេញបែបបទពន្ធដារ ដាក់លិខិតប្រកាសពន្ធ បង់ប្រាក់ពន្ធប្រចាំខែ ប្រចាំឆ្នាំ និងធ្វើទំនាក់ទំនងជាមួយរដ្ឋបាលសារពើពន្ធ ក្នុងការបំពេញកាតព្វកិច្ចសារពើពន្ធសម្រាប់សហគ្រាសខ្លួនផ្ទាល់ និងមិនត្រូវបានចាត់ទុកថាជាភ្នាក់ងារ

សេវាកម្មពន្ធដារឡើយ។ និយោជក ឬនិយោជិតរបស់សហគ្រាស ត្រូវពាក់ប័ណ្ណសម្គាល់ក្នុងពេលធ្វើទំនាក់ទំនងជាមួយ រដ្ឋបាលសារពើពន្ធ។

២- បុគ្គលទាំងឡាយណា ដែលទទួលបានអាជ្ញាប័ណ្ណភ្នាក់ងារសេវាកម្មពន្ធដារ ពីអគ្គនាយកដ្ឋានពន្ធដារមាន សិទ្ធិធ្វើជាអ្នកតំណាង ឬចាត់បុគ្គលិកជំនួសមុខឱ្យអ្នកជាប់ពន្ធ ក្នុងការបំពេញកាតព្វកិច្ចសារពើពន្ធ បន្ទាប់ពីទទួលបានសិទ្ធិ ស្របច្បាប់ជាអ្នកតំណាងពីអ្នកជាប់ពន្ធ។

៣- ភ្នាក់ងារសេវាកម្មពន្ធដារ អាចបំពេញសេវាកម្មជូនអ្នកជាប់ពន្ធ តាមរយៈបុគ្គលិករបស់ខ្លួនដោយមានលិខិត បញ្ជាក់ប្រគល់សិទ្ធិជាលាយលក្ខណ៍អក្សរ និងត្រូវពាក់ប័ណ្ណសម្គាល់បុគ្គលិកភ្នាក់ងារសេវាកម្មពន្ធដារ ក្នុងពេលបំពេញ ភារកិច្ចជាមួយរដ្ឋបាលសារពើពន្ធ។

៤- អ្នកជាប់ពន្ធ ឬភ្នាក់ងារកាត់ទុក អាចដាក់ពាក្យបណ្តឹងតវ៉ាមកអគ្គនាយកដ្ឋានពន្ធដារ ក្នុងករណីភ្នាក់ងារសេវាកម្ម ពន្ធដារ មិនគោរពកាតព្វកិច្ច ឬមិនបានផ្តល់សេវាទាក់ទងនឹងពន្ធដារប្រកបដោយវិជ្ជាជីវៈនិងសុចរិតភាព។

ប្រការ១១.- អាជ្ញាប័ណ្ណកាលនៃអាជ្ញាប័ណ្ណ និងការសុំអាជ្ញាប័ណ្ណបន្ត

១- អាជ្ញាប័ណ្ណភ្នាក់ងារសេវាកម្មពន្ធដារ ត្រូវចេញដោយអគ្គនាយកដ្ឋានពន្ធដារ ហើយអាជ្ញាប័ណ្ណនេះមានសុពលភាព រយៈពេល ២ (ពីរ) ឆ្នាំ។

២- ភ្នាក់ងារសេវាកម្មពន្ធដារ ត្រូវដាក់ពាក្យស្នើសុំបន្តអាជ្ញាប័ណ្ណក្នុងរយៈពេលយ៉ាងយឺតបំផុត ៣០ថ្ងៃ មុនរយៈពេល ដែលអាជ្ញាប័ណ្ណចាស់ផុតសុពលភាព។ ការស្នើសុំបន្តអាជ្ញាប័ណ្ណ ត្រូវដាក់ជូនអគ្គនាយកដ្ឋានពន្ធដារតាមបែបបទ និង នីតិវិធីដូចមានចែងក្នុងប្រការ៥ នៃប្រកាសនេះ។

៣- ភ្នាក់ងារសេវាកម្មពន្ធដារ គ្មានសិទ្ធិបន្តប្រកបអាជីវកម្មជាភ្នាក់ងារសេវាកម្មពន្ធដារឡើយ ប្រសិនបើអាជ្ញាប័ណ្ណ ដែលបុគ្គលនោះកាន់កាប់ផុតសុពលភាព។

ប្រការ១២.- ការបដិសេធ និងការតវ៉ាពាក្យស្នើសុំអាជ្ញាប័ណ្ណ

ពាក្យស្នើសុំអាជ្ញាប័ណ្ណអាចត្រូវបានបដិសេធ ប្រសិនបើបុគ្គលស្នើសុំមិនមានលក្ខណសម្បត្តិគ្រប់គ្រាន់តាមលក្ខណ វិនិច្ឆ័យដូចមានចែងក្នុងប្រការ៤ នៃប្រកាសនេះ។ ក្រោយពេលទទួលបាននូវសេចក្តីជូនដំណឹងពីការបដិសេធ បុគ្គល ស្នើសុំអាចតវ៉ាទៅអគ្គនាយកដ្ឋានពន្ធដារ ដើម្បីសុំពិនិត្យឡើងវិញនូវសេចក្តីសម្រេចបដិសេធនោះ ដោយបញ្ជាក់នូវ មូលហេតុ និងភស្តុតាងបន្ថែមនានា។

ប្រការ១៣.- កម្រៃអាជ្ញាប័ណ្ណ

១- នៅពេលដាក់ពាក្យស្នើសុំអាជ្ញាប័ណ្ណ ឬបន្តអាជ្ញាប័ណ្ណ ត្រូវបង់កម្រៃអាជ្ញាប័ណ្ណ ជូនអគ្គនាយកដ្ឋានពន្ធដារ ចំនួន ២ ០០០ ០០០ រៀល (ពីរលានរៀល)។

២- កម្រៃអាជ្ញាប័ណ្ណដែលបានបង់ហើយ មិនត្រូវបានបង្វិលសងវិញឡើយ។

ប្រការ១៤.- ការព្យួរទុក និងការលុបចោលអាជ្ញាប័ណ្ណ

អគ្គនាយកដ្ឋានពន្ធដារ អាចព្យួរទុក ឬលុបចោលនូវអាជ្ញាប័ណ្ណភ្នាក់ងារសេវាកម្មពន្ធដារ ក្នុងករណីដែលភ្នាក់ងារ សេវាកម្មពន្ធដារ÷

- ១- ខកខានមិនអនុវត្តបានត្រឹមត្រូវតាមប្រកាសនេះ
- ២- ល្មើសច្បាប់និងបទប្បញ្ញត្តិស្តីពីពន្ធដារ



- ៣- ធ្វើ ឬផ្តល់យោបល់ ឬចូលរួមជាមួយអតិថិជន ក្នុងសកម្មភាពល្អប្រសើរប្រាក់ពន្ធ
- ៤- ផ្តល់យោបល់ ឬផ្តល់សេវាផ្សេងៗដល់អតិថិជនមិនត្រឹមត្រូវ ដែលនាំឱ្យអតិថិជនប្រព្រឹត្តខុសច្បាប់និងបទប្បញ្ញត្តិស្តីពីពន្ធដារ
- ៥- មានចេតនាធ្វើឱ្យរាំងស្ទះដល់ការកំណត់ពន្ធ និងការប្រមូលពន្ធ
- ៦- កេងបន្លំប្រាក់ពន្ធរបស់ស្ថាប័នរដ្ឋ និងអតិថិជន
- ៧- ជាប់បំណុលមិនអាចសងរួច ឬក្រៀមធន
- ៨- បាត់បង់សមត្ថភាព ដោយមូលហេតុផ្សេងៗ ដែលមិនអាចបំពេញឱ្យបានត្រឹមត្រូវនូវកាតព្វកិច្ច និងការទទួលខុសត្រូវរបស់ខ្លួនជាភ្នាក់ងារសេវាកម្មពន្ធដារ
- ៩- ប្រព្រឹត្តល្មើសច្បាប់និងបទប្បញ្ញត្តិស្តីពីពន្ធដារជាធរមាន ដែលមានកម្រិតធ្ងន់ធ្ងរ
- ១០- ឈប់ធ្វើអាជីវកម្មជាភ្នាក់ងារសេវាកម្មពន្ធដារ
- ១១- មិនបានគោរពនូវគោលការណ៍នៃការបណ្តុះបណ្តាល និងបច្ចុប្បន្នភាពចំណេះដឹង របស់អគ្គនាយកដ្ឋានពន្ធដារ ការព្យួរ ឬការលុបចោលអាជ្ញាប័ណ្ណជាបណ្តោះអាសន្ន ឬជាអចិន្ត្រៃយ៍ មិនត្រូវបានផ្តល់នូវសំណង ឬជំងឺចិត្តឡើយ។

ប្រការ១៥.- បទល្មើស និងទោសទណ្ឌ

- ១- ភ្នាក់ងារសេវាកម្មពន្ធដារ ប្រើប្រាស់អាជ្ញាប័ណ្ណផុតសុពលភាព ត្រូវទទួលរងពិន័យស្មើ ១០០% (មួយរយភាគរយ)នៃកម្រៃអាជ្ញាប័ណ្ណ ឬកន្លះការប្រាក់ ១.៥% នៃកម្រៃអាជ្ញាប័ណ្ណ ក្នុងមួយខែ គិតចាប់ពីខែបន្ទាប់នៃខែដែលកម្រៃអាជ្ញាប័ណ្ណត្រូវបង់ និង/ឬផ្អាកជាបណ្តោះអាសន្នសកម្មភាពអាជីវកម្មភ្នាក់ងារសេវាកម្មពន្ធដាររយៈពេល ៣ខែ។
- ២- ភ្នាក់ងារសេវាកម្មពន្ធដារ ដែលប្រព្រឹត្តល្មើសដូចមានចែងក្នុងកថាខណ្ឌ១ ដល់កថាខណ្ឌ៦ នៃប្រការ ១៤ នៃប្រកាសនេះ ត្រូវរងពិន័យជាប្រាក់ ៥ ០០០ ០០០រៀល (ប្រាំលានរៀល) ឬផ្អាកសកម្មភាពអាជីវកម្មភ្នាក់ងារសេវាកម្មពន្ធដាររយៈពេលពី ៣ខែ ដល់១ឆ្នាំ ឬដកហូតអាជ្ញាប័ណ្ណបញ្ឈប់សកម្មភាពអាជីវកម្មភ្នាក់ងារសេវាកម្មពន្ធដារជាស្ថាពរ។
- ៣- បុគ្គលដែលពុំមែនជាភ្នាក់ងារសេវាកម្មពន្ធដារ ធ្វើអាជីវកម្មភ្នាក់ងារសេវាកម្មពន្ធដារ ដោយគ្មានអាជ្ញាប័ណ្ណត្រូវចាត់ទុកថាប្រព្រឹត្តអំពើរាំងស្ទះការអនុវត្តបទប្បញ្ញត្តិស្តីពីពន្ធដារ ដូចមានចែងក្នុងមាត្រា១២៨ និងត្រូវទទួលរងការផ្តន្ទាទោស តាមមាត្រា១៣៦ នៃច្បាប់ស្តីពីសារពើពន្ធ ដោយពិន័យជាប្រាក់ពី ៥ ០០០ ០០០ រៀល (ប្រាំលានរៀល) ដល់ ១០ ០០០ ០០០រៀល (ដប់លានរៀល) ឬជាប់ពន្ធនាគារពី ១ខែ ដល់១ឆ្នាំ ឬទោសទាំងពីរនេះ ចំពោះរូបវន្តបុគ្គល ឬអ្នកទទួលខុសត្រូវរបស់ក្រុមហ៊ុននីតិបុគ្គល និងសហគ្រាសសហកម្មសិទ្ធិរួមមាន នាយក ឬបណ្ឌិតការ ឬកម្មសិទ្ធិករដែលកាន់កាប់ក្រុមហ៊ុន ឬសិទ្ធិបោះឆ្នោតលើសពី ៥០%។
- ៤- អ្នកជាប់ពន្ធតាមរបបស្វ័យប្រកាស ដែលទទួលការផ្គត់ផ្គង់សេវាកម្មពន្ធដារ ពីបុគ្គលដែលមិនមែនជាភ្នាក់ងារសេវាកម្មពន្ធដារ ដែលធ្វើអាជីវកម្មភ្នាក់ងារសេវាកម្មពន្ធដារដោយគ្មានអាជ្ញាប័ណ្ណ ត្រូវរងពិន័យជាប្រាក់ចំនួន ៥ ០០០ ០០០រៀល (ប្រាំលានរៀល)។
- ៥- អ្នកជាប់ពន្ធដែលមិនស្ថិតក្នុងរបបស្វ័យប្រកាស អាចទទួលបានការផ្គត់ផ្គង់សេវាកម្មពន្ធដារ ដោយបុគ្គល ដែលគ្មានអាជ្ញាប័ណ្ណភ្នាក់ងារសេវាកម្មពន្ធដារ ដោយពុំទទួលរងពិន័យដូចមានចែងក្នុងកថាខណ្ឌ៤ នៃប្រការនេះ ចំពោះប្រភេទពន្ធមួយចំនួន ដែលមិនស្ថិតនៅក្នុងកាតព្វកិច្ចរបស់អ្នកជាប់ពន្ធតាមរបប

ស្វ័យប្រកាស ដូចជា ពន្ធលើអចលនទ្រព្យ ពន្ធលើដីធ្លីមិនបានប្រើប្រាស់ ពន្ធលើមធ្យោបាយដឹកជញ្ជូននិង ឃានជំនិះគ្រប់ប្រភេទ ពន្ធលើឈ្នួលផ្ទះនិងដី និងពន្ធប្រថាប់ត្រា។

ប្រការ១៦.. និរាករណ៍

ប្រកាសលេខ ៤៥៥ សហវ.ប្រក ចុះថ្ងៃទី១២ ខែមេសា ឆ្នាំ២០១៣ ស្តីពីភ្នាក់ងារសេវាកម្មពន្ធដារ និងបទប្បញ្ញត្តិ ទាំងឡាយណាដែលផ្ទុយនឹងប្រកាសនេះ ត្រូវទុកជានិរាករណ៍។

ប្រការ១៧.. ការអនុវត្ត

នាយកខុទ្ទកាល័យ អគ្គលេខាធិការ អគ្គនាយក អគ្គាធិការ និងប្រធានអង្គភាពក្រោមឱវាទក្រសួងសេដ្ឋកិច្ចនិង ហិរញ្ញវត្ថុ ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ថ្ងៃ ពុធ ១២ ខែ មេសា ឆ្នាំ ២០១៣ ព.ស. ២៥៦៥
ធ្វើនៅរាជធានីភ្នំពេញ ថ្ងៃទី ០៧ ខែ មេសា ឆ្នាំ ២០២២



អគ្គនាយករដ្ឋមន្ត្រី ហ៊ុន សែន

កន្លែងទទួល៖

- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- សាលារាជធានី ខេត្ត
- ដូចប្រការ ១៧ “ ដើម្បីអនុវត្ត”
- រាជកិច្ច
- ឯកសារ-កាលប្បវត្តិ